

ಮಾಡಿಕೊಂಡು ಬರುತ್ತಿದ್ದಾರೆ. ಅವರನ್ನು ಅಲೆಮಾರಿ ಜನ ಅಂತ ಕೆರೆಯುತ್ತಾರೆ. ಅವರ 20 ಕುಟುಂಬಗಳು ಕಳೆದ 25 ವರ್ಷಗಳಿಂದ ಆ ಜಮೀನಿನಲ್ಲಿ ಸಾಗುವಳಿ ಮಾಡಿಕೊಂಡು ಬರುತ್ತಿದ್ದಾರೆ. ಒಂದು ಎಕರೆ, ಅರ್ಧ ಎಕರೆ ಈ ರೀತಿಯಲ್ಲಿ ಅವರು ಸಾಗುವಳಿ ಮಾಡಿಕೊಂಡು ಬಂದಿದ್ದಾರೆ. ಆದರೆ ಇವತ್ತು ಅರಣ್ಯ ಇಲಾಖೆಯವರು ಆ ಜನರನ್ನು ಅಲ್ಲಿಂದ ಒಕ್ಕಲೆಬ್ಬಿಸಿ ಆ ಜಾಗದಲ್ಲಿ ಅರಣ್ಯ ಸಸಿಗಳನ್ನು ನೆಡುವುದಕ್ಕೆ ಪ್ರಾರಂಭ ಮಾಡಿದ್ದಾರೆ. ಆ ಜನ ಬಹಳ ಬಡವರು ಇದ್ದಾರೆ, ಅವರಿಗೆ ಬೇರೆ ಗತಿ ಇಲ್ಲ. ಅವರು ಇರು ಮಂತಹ ಸರ್ವೆ ನಂಬರ್‌ನಲ್ಲೇ ಕೊಳವೆ ಬಾವಿಯನ್ನು ಹಾಕಿ ನೀರಿನ ಸೌಕರ್ಯವನ್ನೂ ಕೂಡ ಸರ್ಕಾರವೇ ಕಲ್ಪಿಸಿ ಕೊಟ್ಟಿದ್ದಾರೆ. ಇಷ್ಟಲ್ಲಾ ಅನುಕೂಲವನ್ನು ಮಾಡಿಕೊಟ್ಟಿರುವಾಗ ಇವತ್ತು ಅರಣ್ಯ ಇಲಾಖೆಯವರು ಅದೇ ಜಾಗದಲ್ಲಿ ಸಸಿಗಳನ್ನು ನೆಡುವುದಕ್ಕೆ ಹೊರಟಿದ್ದಾರೆ. ಅರಣ್ಯವನ್ನು ಬೆಳೆಸಬೇಕಾದರೆ ಇದೇ ಜಾಗದಲ್ಲಿ ಬೆಳೆಸುವುದಕ್ಕಿಂತ ಖಾಲಿ ಇರುವಂತಹ ಬೇರೆ ಜಾಗದಲ್ಲಿ ಬೇಕಾದರೆ ಬೆಳೆಸಲಿ. ಆದ್ದರಿಂದ ಈ ಸುದುಗಾಡು ಸಿದ್ಧ ಜನರಿಗೆ ರಕ್ಷಣೆಯನ್ನು ಸರ್ಕಾರ ಕೊಡುವುದರ ಜೊತೆಗೆ ಅವರನ್ನು ಅಲ್ಲಿಂದ ಒಕ್ಕಲೆ ಬ್ಬಿಸದ ರೀತಿಯಲ್ಲಿ ಅಧಿಕಾರಿಗಳಿಗೆ ಸೂಕ್ತ ಆದೇಶವನ್ನು ಕೊಡಬೇಕೆಂದು ತಮ್ಮ ಮೂಲಕ ಸರ್ಕಾರದ ಗಮನಕ್ಕೆ ತಂದಿದ್ದೇನೆ.

ಶ್ರೀ ಬಿ.ಎ ಜಿವಿಜಯ.—ಆ ಬಗ್ಗೆ ಸೂಕ್ತ ಕ್ರಮ ತೆಗೆದುಕೊಳ್ಳುತ್ತೇನೆ. ಅವರನ್ನು ಅಲ್ಲಿಂದ ಒಕ್ಕಲೆ ಬ್ಬಿಸುವುದಕ್ಕೆ ಬಿಡುವುದಿಲ್ಲ.

(XVIII) ಮಂಡ್ಯದಲ್ಲಿರುವ ಸಹಕಾರಿ ಸಕ್ಕರೆ ಕಾರ್ಖಾನೆಯಲ್ಲಿ ಅವ್ಯವಹಾರದಿಂದ ಉಂಟಾದ

ನಷ್ಟದ ಬಗ್ಗೆ

ಶ್ರೀ ದೊಡ್ಡ ಬೋರೇಗೌಡ.—ಮಂಡ್ಯದಲ್ಲಿರುವ ಮೈಸೂರು ಸಕ್ಕರೆ ಕಾರ್ಖಾನೆ ರಾಜ್ಯ ಮತ್ತು ರಾಷ್ಟ್ರದಲ್ಲಿ ಪ್ರಥಮ ಸ್ಥಾನವನ್ನು ಗಳಿಸಿದಂತಹ ಕಾರ್ಖಾನೆ ಇತ್ತೀಚೆಗೆ ಕಳೆದ 15-16 ವರ್ಷಗಳಿಂದ ಈ ಕಾರ್ಖಾನೆ ನಷ್ಟದಲ್ಲಿ ನೆಡೆಯುತ್ತಿದೆ. ಕಾರಣ ಈ ಕಾರ್ಖಾನೆ ಪಟ್ಟಭದ್ರ ಹಿತಾಸಕ್ತಿಗಳ ಕೈಗೆ ಸಿಕ್ಕಿ ಪ್ರತಿ ವರ್ಷ ನಷ್ಟವನ್ನು ಅನುಭವಿಸುತ್ತಾ ಬರುತ್ತಿದೆ. ಅದೇ ರೀತಿ ಈ ವರ್ಷವೂ ಕೂಡ ಎರಡು ಕೋಟಿ ರೂಪಾಯಿಗಳ ನಷ್ಟವನ್ನು ಅನುಭವಿಸುತ್ತಿದೆ, ಇದರ ಪಕ್ಕದಲ್ಲಿರತಕ್ಕಂತಹ ಖಂಡಸಾರಿ ಸಕ್ಕರೆ ಕಾರ್ಖಾನೆ ಸುಮಾರು 6 ಪರ್ಸೆಂಟ್ ಸಕ್ಕರೆಯನ್ನು ಉತ್ಪಾದಿಸುತ್ತಿದ್ದರೆ ಇದು 10-11 ಪರ್ಸೆಂಟ್ ಉತ್ಪಾದಿಸುತ್ತಿದೆ. ನೂರಾರು ಸಾವಿರ ರೈತರು ಕಟ್ಟಿದಂತಹ ಸಂಸ್ಥೆ ಇದು. ಅಂತಹ ರೈತರ ಹಿತವನ್ನು ಕಡೆಗಣಿಸಿ ಆ ಕಾರ್ಖಾನೆಯಲ್ಲಿ ಕೆಲಸ ಮಾಡುತ್ತಿರುವಂತಹ 3 ಸಾವಿರ ಕಾರ್ಮಿಕರ ಹಿತಾಸಕ್ತಿಯನ್ನು ಕಡೆಗಣಿಸಿ ಅಲ್ಲಿನ ಆಡಳಿತ ಮಂಡಳಿ ಅನೇಕ ಅವ್ಯವಹಾರಗಳಲ್ಲಿ ಪಾಲುಗೊಂಡಿದೆ. ಬರೀ ನಷ್ಟವನ್ನು ಅನುಭವಿಸುವುದರ ಜೊತೆಗೆ ದುರಾಡಳಿತ ಕೂಡಾ ಅಲ್ಲಿ ತಲೆ ಎತ್ತಿದೆ. ಇದನ್ನು ಕಳೆದ ಒಂದು ವರ್ಷದಿಂದ ಅನೇಕಸಾರಿ ನಾನು ಸಂಬಂಧಪಟ್ಟ ವಂತಿಗಳ ಗಮನಕ್ಕೆ ತಂದಿದ್ದಾಗ್ಯೂ ಏನು ಕ್ರಮವನ್ನು ತೆಗೆದುಕೊಂಡಿಲ್ಲ. 1972-73, 1973-74ರಲ್ಲಿ ರೈತರ ಕಲ್ಯಾಣ ನಿಧಿಗೆಂದು 31 ಲಕ್ಷ ರೂಪಾಯಿಗಳನ್ನು ರೈತರಿಂದ ವಸೂಲಿ ಮಾಡಿದ್ದು ಆ ಹಣವನ್ನು ಇದುವರೆವಿಗೂ ಗ್ರಾಮಾಂತರ ಪುರೋದ್ಧಾರ ರೈತರ ಕಲ್ಯಾಣಕ್ಕಾಗಿ ಉಪಯೋಗ ಮಾಡಿಲ್ಲ. ಆ ಹಣವನ್ನು ರೈತರಿಗೆ ಕೊಡಿಸುವುದರ ಜೊತೆಗೆ ಅದಕ್ಕೆ ಬಡ್ಡಿಯನ್ನೂ ಸಹ ರೈತರಿಗೆ ಕೊಡಿಸಬೇಕು, ಈ ರೀತಿಯ ಅವ್ಯವಹಾರವನ್ನು ಮಾಡಿದಂತಹವರ ಮೇಲೆ ಸೂಕ್ತ ಕ್ರಮ ಕೈಗೊಳ್ಳಬೇಕೆಂದು ತಮ್ಮ ಮೂಲಕ ಸರ್ಕಾರವನ್ನು ಪ್ರಾರ್ಥನೆ ಮಾಡಿಕೊಳ್ಳುತ್ತೇನೆ. ಮತ್ತು ಕೆಲವಾರು ಸಾಮಗ್ರಿಗಳು ಕಾರ್ಖಾನೆಗೆ ಬರದಿದ್ದರೂ ಹಣವನ್ನು ಮಾತ್ರ ಕೊಟ್ಟಿರತಕ್ಕಂತಹ ನಿರ್ದೋಷಿಗಳು ಇವೆ. ಆ ಬಗ್ಗೆ ತನಿಖೆಯಾಗಬೇಕು. ಇದರ ಬಗ್ಗೆ ವ್ಯವಸ್ಥಿತವಾದಂತಹ ತನಿಖೆಯನ್ನು ಮಾಡುವುದಕ್ಕೆ ಸರ್ಕಾರ ಸೂಕ್ತ ಕ್ರಮ ಕೈಗೊಳ್ಳಬೇಕು. ಮತ್ತು ಈ ಕಾರ್ಖಾನೆಯಿಂದ ಬರತಕ್ಕಂತಹ ವೇಸ್ಟೇಜನ್ನು ಮಾರಾಟ ಮಾಡುವಾಗ ಟೆಂಡರ್ ಕರೆಯದೇ ತಮಗೆ ಬೇಕಾದವರಿಗೆ ದುಡ್ಡನ್ನು ಮಾಡುವುದಕ್ಕೋಸ್ಕರ ಕೊಟ್ಟಿದ್ದಾರೆ. ಇದರಿಂದ ಕಾರ್ಖಾನೆಗೆ ಲಕ್ಷಾಂತರ ರೂಪಾಯಿಗಳ ನಷ್ಟವನ್ನುಂಟು ಮಾಡಿದ್ದಾರೆ. ಮತ್ತು ಕೆಲವಾರು ಹೊಸ ನೇಮಕಾತಿಗಳನ್ನು ಕೂಡ ಮಾಡಿದ್ದಾರೆ. ತಮಗೆ ಬೇಕಾದಂತಹವರಿಗೆ ಅಧಿಕಾರದ ವ್ಯಾಪ್ತಿಯನ್ನು ಒದಗಿಸಿ ಲಕ್ಷಾಂತರ ರೂಪಾಯಿಗಳ ನಷ್ಟವನ್ನುಂಟುಮಾಡಿದ್ದಾರೆ. ಕೆಲವು ಹೊಸ ಮೆಷಿನ್‌ಗಳನ್ನು ತರುವ ಸಲುವಾಗಿ ಇರುವಂತಹ ಹಳೆ ಮೆಷಿನ್‌ಗಳನ್ನು ಮಾರಾಟ ಮಾಡಿ ಅದರಿಂದ ಕೂಡ ನಷ್ಟವನ್ನು ಮಾಡಿದ್ದಾರೆ. ಕಾರ್ಖಾನೆಯಲ್ಲಿರತಕ್ಕಂತಹ ವಾಹನಗಳನ್ನೂ ಉಪಯೋಗಿಸುವಾಗ ಸರಿಯಾದ ಲಾಗ್‌ಬುಕ್‌ಗಳನ್ನು ಇಟ್ಟುಕೊಳ್ಳದೆ ಬೇಕಾದ ರೀತಿಯಲ್ಲಿ ಉಪಯೋಗ ಮಾಡಿ ಕಾರ್ಖಾನೆಗೆ ಲಕ್ಷಾಂತರ ರೂಪಾಯಿಗಳ ನಷ್ಟವನ್ನುಂಟುಮಾಡಿದ್ದಾರೆ. ಈ ಬಗ್ಗೆ ಸರ್ಕಾರ ಏನು ಕ್ರಮ ತೆಗೆದು ಕೊಳ್ಳುತ್ತದೆಂಬುದರ ಬಗ್ಗೆ ಉತ್ತರವನ್ನು ಕೇಳುತ್ತಿದ್ದೇನೆ.

ಶ್ರೀ ಎಸ್. ಆರ್. ಬೊಮ್ಮಾಯಿ(ಕೈಗಾರಿಕಾ ಸಚಿವರು).—ಮಾನ್ಯ ಸದಸ್ಯರು ಈ ಬಗ್ಗೆ ನನ್ನ ಕಡೆಗೆ ಕೆಲವು ದೂರುಗಳನ್ನು ಕೊಟ್ಟಿದ್ದಾರೆ. ಬೇರೆಯವರೂ ಕೂಡ ನನಗೆ ದೂರು ಕೊಟ್ಟಿದ್ದಾರೆ. ಈ ಬಗ್ಗೆ ತನಿಖೆಯನ್ನು ಸರ್ಕಾರದ ವತಿಯಿಂದ ಮಾಡಿಸುತ್ತೇನೆ.